
अथ केवल्यपादश्चतुर्थः 


जन्मोषधिमन्त्रतपःसमाधिजा: सिद्धय:॥१॥ 


देहान्तरिता जन्मना सिद्धि: । औषधिभिरसुरभवनेषु रसायनेनेत्येवमादिः । मन्त्रैरकाश- 
गमनाणिमादिलाभः। तपसा सड्कल्पसिद्धिः कामरूपी यत्र तत्र कामग इत्येवमादिः। समाधिजाः 
सिद्धयो व्याख्याता:॥१॥ 


तत्र कायेन्द्रियाणामन्यजातीयपरिणतानाम्‌ -- 


जात्यन्तरपरिणाम: प्रकृत्यापूरात्‌॥ २॥ 


पूर्वपरिणामापाय उत्तरपरिणामोपजनस्तेषामपूर्वावयवानुप्रवेशातू भवति । कायेन्त्रिय- 
प्रकृतयश्च स्वं स्व॑ विकारमनुगृहन्त्यापूरेण धर्मादिनिमित्तमपेक्षमाणा इति॥ २॥ 


निमित्तमप्रयोजक प्रकृतीनां वरणभेदस्तु ततः क्षेत्रिकवत्‌॥ ३॥ 


न हि धर्मादि निमित्त तत्प्रयोजक प्रकृतीनां भवति । न कार्येण कारणं प्रवर््तत इति । कथं 
तर्हि, वरणभेदस्तु ततः क्षेत्रिकवतू । यथा क्षेत्रिकः केदारादपां पूर्णात्‌ केदारान्तरं पिप्लावयिषुः 
समं निम्न निम्नतरं वा नापः पाणिनापकर्षत्यावरणं त्वासां भिनत्ति, तस्मिन्‌ भिन्ने स्वयमेवापः 
केदारान्तरमाप्लावयन्ति तथा धर्मः प्रकृतीनामावरणमधर्म भिनत्ति, तस्मिन्‌ भिन्ने स्वयमेव प्रकृतय: 
स्व॑ स्व विकारमाप्लावयन्ति । यथा वा स एव क्षेत्रिकस्तस्मिन्नेव केदारे न प्रभवत्यौदकान्‌ भोमान्‌ 
वा रसान्‌ धान्यमूलान्यनुप्रवेशयितुम्‌ किं तर्हि? मुद्गगवेधुकश्यामाकादींस्ततो5पकर्षति । अपकृष्टेषु 
तेषु स्वयमेव रसा धान्यमूलान्यनुप्रविशन्ति। तथा धर्मो निवृत्तिमात्रे कारणमधर्मस्य । 
शुद्धधशुद्धयोरत्यन्तविरोधात्‌ । न तु प्रकृतिप्रवृत्त धर्मो हेतुर्भवतीति । अत्र नन्दीश्वरादय उदाहार्याः । 
विपर्ययेणाप्यधर्मो धर्म बाधते । ततश्‍चाशुद्धिपरिणाम इति । अत्रापि नहुषाजगरादय उदाहार्या:॥३॥ 


यदा तु योगी बहून्‌ कायान्‌ निर्मिमीते तदा किमेकमनस्कास्ते भवन्त्यथानेकमनस्का इति । 
निर्माणचित्तान्यस्मितामात्रात्‌॥ ४॥ 

अस्मितामात्रं चित्तकारणमुपादाय निर्माणचित्तानि करोति । ततः सचित्तानि भवन्तीति॥ ४॥ 
प्रवृत्तिभेदे प्रयोजक चित्तमेकमनेकेषाम्‌॥ ९॥ 


बहूनां चित्तानां कथमेकचित्ताभिप्रायपुरःसरा प्रवृत्तिरिति सर्वचित्तानां प्रयोजक चित्तमेक 
निर्मिमीते । ततः प्रवृत्तिभेदः॥५९॥ 


फफ/.॥९१-५9०४.००॥ 51 


तत्र ध्यानजमनाशयम्‌॥६॥ 


पञ्चविधं निर्माणचित्तं जन्मौषधिमन्त्रतपःसमाधिजाः सिद्धय इति । तत्र यदेव ध्यानजं 
चित्तं तदेवानाशयम्‌ । तस्येव नास्त्याशयो रागादिप्रवृत्तिः । नातः पुण्यपापाभिसम्बन्धः क्षीणक्लेश- 
त्वातू योगिन इति । इतरेषां तु विद्यते कर्माशयः:॥६॥ 


यत:-2 


कर्माशुक्लाकृष्णं योगिनस्त्रिविधमितरेषाम्‌॥७॥ 


चतुष्पदी खल्वियं कर्मजातिः | कृष्णा शुक्‍्लकृष्णा शुकला5शुक्लाकृष्णा चेति । तत्र कृष्णा 
दुरात्मनाम्‌ । शुक्लकृष्णा बहिःसाधनसाध्या । तत्र परपीडानुग्रहदारेणेव कर्माशयप्रचयः । शुक्‍ला 
तपःस्वाध्यायध्यानवताम्‌ । सा हि केवले मनस्यायत्तत्वादबहिःसाधनाधीना न परान्‌ पीडयित्वा 
भवति । अशुक्ला5कृष्णा संन्यासिनां क्षीणक्लेशानां चरमदेहानामिति । तत्राशुक्लं योगिन एव, 
फलसंन्यासातू । अकृष्णं चानुपादानातू्‌ । इतरेषां तु भूतानां पूर्वमेव त्रिविधमिति॥७॥ 


ततस्तदिपाकानुगुणानामेवाभिव्यक्तिर्वासनानाम्‌॥८॥ 


तत इति त्रिविधात्‌ कर्मणः । तदिपाकानुगुणानामेवेति । यज्जातीयस्य कर्मणो यो विपाक- 
स्तस्यानुगुणा या वासना: कर्मविपाकमनुशेरते तासामेवाभिव्यक्तिः। न हि देवं कर्म विपच्यमानं 
नारकतिर्यड्मनुष्यवासनाभिव्यक्तिनिमित्तं सम्भवति । किन्तु देवानुगुणा एवास्य वासना व्यज्यन्ते । 
नारकतिर्यड्मनुष्येषु चैवं समानश्‍चर्च:॥८॥ 


जातिदेशकालव्यवहितानामप्यानन्तर्य स्मृतिसंस्कारयोरेकरूपत्वात्‌॥६॥ 


वृषदंशविपाकोदयः स्वव्यञ्जकाञ्जनाभिव्यक्तः। स यदि जातिशतेन वा दूरदेशतया वा 
कल्पशतेन वा व्यवहितः पुनश्च स्वव्यञ्जकाञ्जन एवोदियादू द्रागित्येव पूर्वानुभूतवृषदंश- 
विपाकाभिसंस्कृता वासना उपादाय व्यज्येत । कस्मातू? यतो व्यवहितानामप्यासां सदरशं कर्माभि- 
व्यञ्जक निमित्तीभूतमित्यानन्तर्यमेव । कुतशच? स्मृतिसंस्कारयोरेकरूपत्वातू । यथानुभवास्तथा 
संस्कारा: | ते च कर्मवासनानुरूपाः। यथा च वासनास्तथा स्मृतिरिति । जातिदेशकालव्यवहितेभ्यः 
संस्कारेभ्यः स्मृतिः। स्मृतेश्‍च पुनः संस्कारा इत्येवमेते स्मृतिसंस्काराः कर्माशयवृत्तिलाभवशादू 
व्यज्यन्ते । अतश्च व्यवहितानामपि निमित्तनेमित्तिकभावानुच्छेदादानन्तर्यमेव सिद्धमिति॥६॥ 


तासामनादित्वं चाशिषो नित्यत्वात्‌॥१०॥ 


तासां वासनानामाशिषो नित्यत्वादनादित्वम्‌ । येयमात्माशीर्मा न भूवं भूयासमिति सर्वस्य 
दृश्यते सा न स्वाभाविकी । कस्मातू? जातमात्रस्य जन्तोरननुभूतमरणधर्मकस्य देषदुःखानुस्मृति- 

निमित्तो मरणत्रासः कथं भवेत्‌? न च स्वाभाविक वस्तु निमित्तमुपादत्ते । तस्मादनादिवासना- 
नुविद्धमिद चित्तं निमित्तवशातू काश्‍चिदेव वासनाः प्रतिलभ्य पुरुषस्य भोगायोपावर्त्तत इति । 

घटप्रासादप्रदीपकल्प संकोचविकासि चित्त शरीरपरिमाणाकारमात्रमित्यपरे प्रतिपन्नाः । 
तथा चान्तराभाव: संसारश्‍च युक्त इति । वृत्तिरेवास्य विभुनश्तित्तस्य सड्कोचविकासिनीत्याचार्यः । 
तच्च धर्मादिनिमित्तापेक्षम्‌ । निमित्त॑ च द्विविधम्‌ -- बाह्ममाध्यात्मिक च । शरीरादिसाधनापेक्षं 
बाह्यं स्तुतिदानाभिवादनादि । चित्तमात्राधीनं श्रद्वाद्याध्यात्मिकम्‌ । तथाचोक्तम्‌ -- “ये चैते मैत्र्यादयो 
ध्यायिनां विहारास्ते बाह्यसाधननिरनुग्रहात्मानः प्रकृष्टं धर्ममभिनिर्वर्तयन्ति” । तयोर्मानसं बलीय: । 
कथम्‌ । ज्ञानवैराग्ये केनातिशय्येते । दण्डकारण्यं च चित्तबलव्यतिरेकेण शारीरेण कर्मणा शून्यं 
कः कर्तुमुत्सहेत समुद्रमगस्त्यबदा पिब्रेतू॥१०॥ 


हेतुफलाश्रयालम्बनेः संगृहीतत्वादेषामभावे तदभाव:॥११॥ 


हेतुर्धर्मात्‌ सुखमधर्मात्‌ दुःखं सुखाद्रागो दुःखात दवेषस्ततशच प्रयत्नस्तेन मनसा वाचा 
कायेन वा परिस्पन्दमानः परमनुगृह्मात्युपहन्ति वा । ततः पुनर्धर्माधर्मो सुखदुःखे रागदवेषाविति 
प्रवृत्तमिद षडरं संसारचक्रम्‌ । अस्य च प्रतिक्षणमावर्त्तमानस्याविद्या नेत्री मूलं सर्वक्‍्लेशानामित्येष 
हेतु : | 

फलं तु यमाश्रित्य यस्य प्रत्युपन्नता धर्मादेः। न ह्यपूर्वोपजनः । मनस्तु साधिकारमाश्रयो 
वासनानाम्‌ । न ह्यवसिताधिकारे मनसि निराश्रया वासना: स्थातुमुत्सहन्ते । 

यदभिमुखीभूतं वस्तु यां वासनां व्यनक्ति तस्यास्तदालम्बनम्‌ । 

एवं हेतुफलाश्रयालम्बनैरेतेः सड्गृहीताः सर्वा वासना: । एषामभावे तत्संश्रयाणामपि 
वासनानामभाव:॥११॥ 


नात्स्यसतः सम्भव:, न चास्ति सतो विनाश इति द्रव्यत्वेन सम्भवन्त्यः कथं निवतिष्यन्ते 
वासना इति-- 


अतीतानागतं स्वरूपतोस्त्यध्वभेदात्‌ धर्माणाम्‌॥१२॥ 


भविष्यद्धयक्तिकमनागतम्‌ । अनुभूतव्यक्तिकमतीतम्‌ । स्वव्यापारोपारूढ वर्त्तमानमू । त्रयं 
चैतत्‌ वस्तु ज्ञानस्य ज्ञेयम्‌ । यदि चैतत्‌ स्वरूपतो नाभविष्यन्नेदं निर्विषयं ज्ञानमुदपत्स्यत । 
तस्मादतीतानागतं स्वरूपतो5स्तीति। कि च भोगभागीयस्य वापवर्गभागीयस्य वा कर्मणः 
फलमुत्पित्सु यदि निरुपाख्यमिति तदुद्देशेन तेन निमित्तेन कुशलानुष्ठानं न युज्येत । सतश्च 
फलस्य निमित्तं वरत्तमानीकरणे समर्थ नापूर्वोपजनने । सिद्ध निमित्त नैमित्तिकस्य विशेषानुग्रहणं 
कुरुते नापूर्वमुत्पादयति । 

धर्मी चानेकधर्मस्वभाव:। तस्य चाध्वभेदेन धर्माः प्रत्यवस्थिताः:। न च यथा वर्त्तमानं 
व्यक्तिविशेषापन्नं द्रव्यतोस्त्येवमतीतमनागतं वा । कथं तर्हि? स्वेनैव व्यड्धेन स्वरूपेणानागतमस्ति । 
स्वेन चानुभूतव्यक्तिकेन स्वरूपेणातीतमिति । वर्त्तमानस्येवाध्वनः स्वरूपव्यक्तिरिति न सा 
भवत्यतीतानागतयोरध्वनोः। एकस्य चाध्वनः समये द्वावध्वानौ धर्मिसमन्वागतौ भवत एवेति 
नाभूत्वा भावस्त्रयाणामध्वनामिति॥१२॥ 


ते व्यक्तसूक्ष्मा गुणात्मानः॥१३॥ 


ते खल्वमी त्र्यध्वानो धर्मा वरत्तमाना व्यक्तात्मानो5तीतानागताः सूक्ष्मात्मानः 
षडविशेषरूपाः | सर्वमिदं गुणानां सन्निवेश विशेषमात्रमिति परमार्थतो गुणात्मान:। तथा च 
शास्त्रानुशासनमू--< 

गुणानां परमं रूपं न दृष्टिपथमृच्छति । 

यत्तु दृष्टिपथं प्राप्त तन्मायेव सुतुच्छकम्‌॥ इति॥१३॥ 

यदा तु सर्वे गुणाः कथमेकः शब्दः एकमिन्द्रियमिति-- 


परिणामेकत्वातू्‌ वस्तुतत्त्वम्‌॥१४॥| 


प्रख्याक्रियास्थितिशीलानां गुणानां ग्रहणात्मकानां करणभावेनैकः परिणामः श्रोत्रमिन्क्रियं, 
ग्राह्यात्मकानां शब्दतन्मात्रभावेनेकः परिणामः शब्दो विषय इति, शब्दादीनां मूर्ततिसमान- 
जातीयानामेकः परिणामः पुथिवीपरमाणुस्तन्मात्रावयवः। तेषां चैेकः परिणामः पृथिवी गोर्वृक्षः 
पर्वत इत्येवमादिर्भूतान्तरेष्वपि स्नेहोष्ण्यप्रणामित्वावकाशदानान्युपादाय सामान्यमेकविकारारम्भः 
समाधेय: । 

नास्त्यर्थो विज्ञानविसहचर:। अस्ति तु ज्ञानमर्थविसहचरं स्वप्नादो कल्पितमित्यनया दिशा 
ये वस्तुस्वरूपमपहुवते ज्ञानपरिकल्पनामात्रं वस्तु स्वप्नविषयोपमं न परमार्थतो5स्तीति य आहुस्ते 
तथेति प्रत्युपस्थितमिदं स्वमाहात्म्येन वस्तु कथमप्रमाणात्मकेन विकल्पज्ञानबलेन वस्तुस्वरूपमुत्सुज्य 
तदेवापलपन्तः श्रद्धेयवचनाः स्युः॥१४॥ 


कुतश्चैतदन्याय्यमू-< 
वस्तुसाम्ये चित्तभेदात्‌ तयोर्विभक्तः पन्थाः॥१५९॥ 


बहुचित्तालम्बनीभूतमेक वस्तु साधारण, तत्खलु नेकचित्तपरिकल्पितं नाप्यनेकचित्त- 
परिकल्पितं किन्तु स्वप्रतिष्ठम्‌ । कथं? वस्तुसाम्ये चित्तभेदात्‌ । धरमपिक्ष चित्तस्य वस्तुसाम्ये$पि 
सुखज्ञानं भवत्यधरमपेक्ष तत एव दुःखज्ञानमविद्यापेक्ष तत एव मूढज्ञानं सम्यग्दर्शनापेक्ष तत एव 
माध्यस्थज्ञानमिति। कस्य तच्चित्तेन परिकल्पितम? न चान्यचित्तपरिकल्पितेनार्थेनान्यस्य 

चित्तोपरागो युक्तः । तस्मात्‌ वस्तुज्ञानयोग्रह्यग्रहणभेद्भिन्नयोरविभक्तः पन्था: । नानयोः सडूकरगन्धो- 
5प्यस्तीति । 

सांख्यपक्षे पुनर्वस्तु त्रिगुण चलं च गुणवृत्तमिति धर्मादिनिमित्तापेक्षं चित्तेरभिसम्बध्यते । 
निमित्तानुरूपस्य च प्रत्ययस्योत्पद्यमानस्य तेन तेना55त्मना हेतुर्भवति । केचिदाहुः ज्ञानसहभूरेवार्था 
भोग्यत्वात्सुखादिवदिति । एतया द्वारा साधारणत्वं बाधमानाः पूर्वोत्तरक्षणेषु वस्तुरूपमेवा- 
पहूनुवते॥१९॥ 


न चेकचित्ततन्त्रं वस्तु तदप्रमाणक तदा कि स्यात्‌॥१६॥ 


एकचित्ततन्त्रं चेत्‌ वस्तु स्यात्‌ तदा चित्ते व्यग्ने निरुद्धे वा स्वरूपमेव तेनापरामृष्टम- 
न्यस्याविषयीभूतमप्रमाणकमगृहीतस्वभावक केनचित्‌ तदानीं कि तत्‌ स्यात्‌? सम्बध्यमानं वा 
पुनश्‍चित्तेन कुत उत्पद्येत? ये चास्यानुपस्थिता भागास्ते चास्य न स्युरेवं नास्ति पृष्ठमित्युदरमपि न 
गृह्येत । तस्मात्‌ स्वतन्त्रोपर्थः सर्वपुरुषसाधारणः स्वतन्त्राणि च चित्तानि प्रतिपुरुषं प्रवर्त्तन्ते । 
तयोः संबन्थादुपलब्धिः पुरुषस्य भोग इति॥१६॥ 


तदुपरागापेक्षित्वात्‌ चित्तस्य वस्तु ज्ञाताज्ञातम्‌॥१७॥ 
अयस्कान्तमणिकल्पा विषया अयःसधर्मक चित्तमभिसम्बन्ध्योपरञ्जयन्ति। येन च 


विषयेणोपरक्त चित्त स विषयो ज्ञातस्ततो5न्यः पुनरज्ञातः । वस्तुनो ज्ञाताज्ञातस्वरूपत्वात्‌ परिणामि 
चित्तम्‌॥१७॥ 


यस्य तु तदेव चित्त विषयस्तस्य- 


सदा ज्ञाताश्‍चित्तवृत्तयस्तत्प्रभोः पुरुषस्यापरिणामित्वात्‌॥१८॥ 


यदि चित्तवतू प्रभुरषि पुरुषः परिणमेतू ततस्तदिषयाश्‍वित्तवृत्तम: शब्दादिविषयवतू 
ज्ञाताज्ञाताः स्युः। सदाज्ञातत्वं तु मनसस्तत्प्रभोः पुरुषस्यापरिणामित्वमनुमापयति॥१८॥ 


स्यादाशड्डा चित्तमेव स्वाभासं विषयाभासं च भविष्यत्यग्निवत्‌ -- 


न तत्स्वाभासं दृश्यत्वात्‌॥ १६॥ 


यथेतराणीन्द्रियाणि शब्दादयश्‍च दृश्यत्वान्न स्वाभासानि तथा मनो$5पि प्रत्येतव्यम्‌। न 
चाग्निरत्र दृष्टान्तः | न ह्यग्निरात्मस्वरूपमप्रकाशं प्रकाशयति प्रकाशश्‍चायं प्रकाश्यप्रकाशकसंयोगे 
दृष्ट: । न च स्वरूपमात्रे$स्ति संयोग: । किं च स्वाभासं चित्तमित्यग्राह्ममेव कस्यचिदिति शब्दार्थः । 
तद्यथा -- स्वात्मप्रतिष्ठमाकाशं न परप्रतिष्ठमित्यर्थः | स्वबुद्धिप्रचारप्रतिसंवेदनात्‌ सत्त्वानां 
प्रवृत्तिरटुश्यते - क्रुद्धो$्ह भीतो5हममुत्र मे रागो9मुत्र मे क्रोध इति । एतत्‌ स्वबुद्धेरग्रहणे न 
युक्तमिति॥१६॥ 

एकसमये चोभयानवधारणम्‌ ॥२०॥ 

न चैकस्मिन्‌ क्षणे स्वपररूपावधारणं युक्त, क्षणिकवादिनो यद्भवनं सैव क्रिया तदेव च 
कारकमित्यभ्युपणम:॥ २०॥ 

स्यान्मतिः स्वरसनिरुद्ध चित्त चित्तान्तरेण समनन्तरेण गृह्यत इति-- 

चित्तान्तरदृश्ये बुद्धिबुद्वेरतिप्रसइः स्मृतिसड्करशच॥ २१॥ 


अथ चित्त चेच्वित्तान्तरेण गृह्येत बुद्धिबुद्धिः केन गृह्यते, सा5प्यन्यया सा5प्यन्ययेत्यतिप्रसडडः । 
स्मृतिसड्करश्च यावन्तो बुद्धिबुद्धीनामनुभवास्तावत्यः स्मृतयः प्राप्नुवन्ति । तत्सड्करात्‌ चेकस्मृत्य- 
नवधारणं च स्यात्‌ इति एवं बुद्धिप्रतिसंवेदिनं पुरुषमपलपद्भर्वेनाशिकेः सर्वमेवा55कुलीकृतम्‌ । 
ते तु भोक्तृस्वरूपं यत्र कक्‍्वचन कल्पयन्तो न न्यायेन सडूगच्छन्ते। केचित्तु सत्त्वमात्रमपि 
परिकल्प्यास्ति स सत्त्वो य एतान्‌ पञ्च स्कन्धान्‌ निक्षिप्यान्यांश्च प्रतिसन्दधातीत्युक्‍त्वया तत एव 
पुनस्त्रस्यन्ति । तथा स्कन्धानां महानिर्वेदाय विरागायानुत्पादाय प्रशान्तये गुरोरन्तिके ब्रह्मचर्य 
चरिष्यामीत्युक्‍्त्वा सत्त्वस्य पुनः सत्त्वमेवापहूनुवते । सांख्ययोगादयस्तु प्रवादाः स्वशब्देन पुरुषमेव 
स्वामिनं चित्तस्य भोक्‍तारमुपयन्तीति॥२१॥ 


कथमू-- 
चितेरप्रतिसंक्रमायास्तदाकारापत्तो स्वबुद्धिसंवेदनम्‌॥ २२॥ 


अपरिणामिनी हि भोक्तृशक्तिरप्रतिसडूक्रमा च परिणामिन्यर्थे प्रतिसडूक्रान्तेव तदू 
वृत्तिमनुपतति । तस्याश्‍्च प्राप्तचेतन्योपग्रहस्वरूपाया बुद्धिवृत्तेरनुकारमात्रतया बुद्धिवृत्त्वविशिष्टा 
हि ज्ञानवृत्तिराख्यायते । तथा चोक्तमू-- 

न पातालं न च विवरं गिरीणां, नेवान्धकारं कुक्षयो नोदधीनामू्‌ । 

गुहा यस्यां निहितं ब्रह्म शाश्‍वतं, बुद्धिवृत्तिमविशिष्टां कवयो वेदयन्ते॥ इति॥२२॥ 

अतश्चैतदभ्युपगम्यते-- 


द्रष्ट्दृश्योपरक्त चित्त सर्वार्थम्‌॥ २३॥ 

मनो हि मन्तव्येनार्थेनोपरक्तम्‌ । तत्स्वयं च विषयत्वात्‌ विषयिणा पुरुषेणा55त्मीयया 
वृत्त्याःभिसम्बद्धम्‌ । तदेतत्‌ चित्तमेव द्रष्ट्रदृश्योपरक्तं विषयविषयिनिर्भासं चेतनाचेतनस्वरूपापन्नं 
विषयात्मकमप्यविषयात्मकमिवाचेतनं चेतनमिव स्फटिकमणिकल्पं सर्वार्थमित्युच्यते । तदनेन 
चित्तसारूप्येण भ्रान्ताः केचित्‌ तदेव चेतनमित्याहुः । 

अपरे चित्तमात्रमेवेद सर्व नास्ति खल्वयं गवादिर्घटादिश्च सकारणो लोक इति । 

अनुकम्पनीयास्ते । कस्मातू? अस्ति हि तेषां भ्रान्तिबीज सर्वरूपाकारनिर्भासं चित्तमिति । 
समाधिप्रज्ञायां प्रज्ञेयोःर्थः प्रतिबिम्बीभूतस्तस्या55लम्बनीभूतत्वादन्यः। स चेदर्थश्‍वचित्तमात्र स्यात्‌ 
कथं प्रज्ञयैव प्रज्ञार्पमवधार्येत? तस्मात्‌ प्रतिबिम्बीभूतो5र्थः प्रज्ञायां येनावधार्यते स पुरुष इति । 
एवं ग्रहीतृग्रहणग्राह्मस्वरूपचित्तभेदात्‌ त्रयमप्येतज्जातितः प्रविभज्यन्ते ते सम्यग्दर्शिनस्तेरधिगतः 
पुरुषः इति॥२३॥ 


कुतशश्‍चैतत्‌ -- 


तदसंख्येयवासनाभिश्‍वित्रमपि परार्थ संहत्यकारित्वात॥ २४॥ 


तदेतत्‌ चित्तमसंख्येयाभिर्वासनाभिरेव चित्रीकृतमपि परार्थ परस्य भोगापवर्गार्थ न स्वार्थ 
संहत्यकारित्वात्‌ गृहवतू । संहत्यकारिणा5चित्तेन न स्वार्थेन भवितव्यम्‌ । न सुखचित्त सुखार्थ न 
ज्ञानं ज्ञानार्थमुभयमप्येतत्‌ परार्थम्‌ । यशच भोगेनापवर्गेण चार्थेनार्थवान्‌ पुरुषः स एव परः । न 
परः सामान्यमात्रम्‌ । यत्तु किज्चितू परं सामान्यमात्र स्वरूपेणोदाहरेत्‌ वैनाशिकस्तत्सर्व 
संहत्यकारित्वात्‌ परार्थमेव स्यात्‌ । यस्त्वसौ परो विशेषः स न संहत्यकारी पुरुष इति॥ २४॥ 


विशेषदर्शिन आत्मभावभावनानिवृत्तिः॥ २९॥ 


यथा प्रावृषि तृणाड्कुरस्योद्भवेन तद्बीजसत्ता5नुमीयते तथा मोक्षमार्गश्रवणेन यस्य 
रोमहर्षाश्रुपातो दृश्येते तत्रापि अस्ति विशेषदर्शनबीजमपवर्गभागीयं कर्माभिनिर्वर्ततित- 
मित्यनुमीयते । तस्यात्मभावभावना स्वाभाविकी प्रवर्त्तते । यस्याभावादिदमुक्त “स्वभावं मुकत्वा 
दोषातू येषां पूर्वपक्षे रुचिर्भवत्यरुचिश्च निर्णये भवति” । 

तत्रा$55त्मभावभावना को5$हमासं कथमहमासं किस्विदिदं कथंस्विदिदं के भविष्यामः कथं 
वा भविष्याम इति। सा तु विशेषदर्शिनो निवर्त्तते । कुतः? चित्तस्यैवेष विचित्रः परिणामः । 
पुरुषस्त्वसत्यामविद्यायां शुद्धश्‍चित्तधर्मेरपरामृष्ट इति । ततो5स्यात्मभावभावना कुशलस्य निवर्त्तत 
इति॥२९॥ 


तदा विवेकनिम्नं केवल्यप्राग्भारं चित्तम्‌॥ २६॥ 


तदानीं यदस्य चित्त विषयप्राग्भारमज्ञाननिम्नमासीत्तदस्यान्यया भवति केवल्यप्राग्भार 
विवेकजज्ञाननिम्नमिति॥२६॥ 


तच्छिद्रेषु प्रत्ययान्तराणि संस्कारेभ्य:॥ २७॥ 


प्रत्ययविवेकनिम्नस्य सत्त्वपुरुषान्यताख्यातिमात्रप्रवाहिणश्‍वित्तस्य तच्छिद्रेषु प्रत्ययान्तराण्य- 
स्मीति वा ममेति वा जानामीति वा न जानामीति वा | कुतः? क्षीयमाणबीजेभ्यः पूर्वसंस्कारेभ्य 

इति॥२७॥ 


हानमेषां क्लेशवदुक्तम्‌॥२८॥ 


यथा क्लेशा दग्धबीजभावा न प्ररोहसमर्था भवन्ति तथा ज्ञानाग्निना दग्धबीजभावः 
पूर्वसंस्कारो न प्रत्ययप्रसूर्भवति । ज्ञानसस्कारास्तु चित्ताधिकारसमाप्तिमनुशेरत इति न 
चिन्त्यन्ते॥ २८॥ 


प्रसंख्याने$प्यकुसीदस्य सर्वथा विवेकख्यातेर्धर्ममेघः समाधिः॥ २६॥ 


यदा$यं ब्राह्मण: प्रसंख्याने5प्यकुसीदस्ततो5पि न किञ्चितू प्रार्थयते । तत्रापि विरक्तस्य 
सर्वथा विवेकख्यातिरेव भवति इति संस्कारबीजक्षयात्‌ नास्य प्रत्ययान्तराण्युपद्यन्ते । तदा5स्य 
धर्ममेघो नाम समाधिर्भवति॥२६॥ 


ततः क्‍्लेशकर्मनिवृत्तिः॥३०॥ 


तल्लाभादविद्यादयः क्लेशाः समूलकाषं कषिता भवन्ति । कुशलाकुशलाशच कर्माशयाः 
समूलघातं हता भवन्ति । क्‍्लेशकर्मनिवृत्तो जीवन्नेव विद्वान्‌ विमुक्तो भवति । कस्मातू? यस्मातू्‌ 
विपर्ययो भवस्य कारणम्‌ । नहि क्षीणविपर्ययः कश्‍चित्‌ केनचित्‌ क्वचित्‌ जातो दृश्यत इति॥३०॥ 


तदा सर्वावरणमलापेतस्य ज्ञानस्या55नन्त्यात्‌ ज्ञेयमल्पम्‌॥ ३१॥ 


सर्वेः क्लेशकर्मावरणेर्विमुक्तस्य ज्ञानस्या55नन्त्यं भवति । आवरकेण तमसा5भिभूतमा- 
वृतमनन्त ज्ञानसत्त्व कक्‍्वचिदेव रजसा प्रवर्त्तितमुदूघाटित ग्रहणसमर्थ भवति । तत्र यदा 
सर्वेरवरणमलेरपगतं भवति तदा भवत्यस्या55नन्त्यम्‌ । ज्ञानस्या55नन्त्यात्‌ ज्ञेयमल्पं सम्पद्यते । 
यथा55काशे खद्योतः। यत्रेदमुक्तम्‌ -- 


अन्धो मणिमविध्यत्‌ तमनड्गुलिरावयतू । 
अग्रीवस्तं प्रत्यमुञ्चत्‌ तमजिहो5भ्यपूजयत्‌ इति॥ ३१॥ 
ततः कृतार्थानां परिणामक्रमसमाप्तिर्गुणानाम्‌॥ ३२॥ 


तस्य धर्ममेघस्योदयातू कृतार्थानां गुणानां परिणामक्रमः परिसमाप्यते । न हि कृतभोगापवर्गाः 
परिसमाप्तक्रमाः क्षणमप्यवस्थातुमुत्सहन्ते॥ ३२॥ 


अथ को$्यं क्रमो नामेति- 


क्षणप्रतियोगी परिणामापरान्तनिर्ग्नाह्य: क्रमः॥३३॥ 
क्षणानन्तर्यात्मा परिणामस्यापरान्तेनावसानेन गृह्यते क्रमः। न ह्यननुभूतक्रमक्षणा नवस्य 

पुराणता वस्त्रस्यान्ते भवति । नित्येषु च क्रमो दृष्ट: । 


दयी चेयं नित्यता कूटस्थनित्यता परिणामिनित्यता च । तत्र कूटस्थनित्यता पुरुषस्य । 
परिणामिनित्यता गुणानाम्‌ । यस्मिन्‌ परिणम्यमाने तत्त्व न विहन्यते तन्नित्यम्‌ । उभयस्य च 
तत्त्वानभिघातात्‌ नित्यत्वम्‌ । 

तत्र गुणधर्मेषु बुद्ध्यादिषु परिणामापरान्तनिर्ग्नाह्मः क्रमो लब्धपर्यवसानो नित्येषु धर्मिषु 
गुणेष्वलब्धपर्यवसानः । कूटस्थनित्येषु स्वरूपमात्रप्रतिष्ठेषु मुक्तपुरुषेषु स्वरूपास्तिता क्रमेणैवानुभूयते 
इति तत्राप्यलब्धपर्यवसानः शब्दपृष्ठेनास्तिक्रियामुपादाय कल्पित इति । 

अथास्य संसारस्य स्थित्या गत्या च गुणेषु वर्त्तमानस्यास्ति क्रमसमाप्तिर्न वेति । 
अवचनीयमेतत्‌ । कथम्‌? अस्तिप्रश्‍न एकान्तवचनीयः सर्वो जातो मरिष्यति इति। ओं भो इति । 
अथ सर्वो मृत्वा जनिष्यत इति । विभज्यवचनीयमेतत्‌ । प्रत्युदितख्यातिः क्षीणतृष्णः कुशलो न 
जनिष्यत इतरस्तु जनिष्यते । 

तथा मनुष्यजातिः: श्रेयसी न वा श्रेयसीत्येवं परिपृष्टे विभज्यवचनीय: प्रश्‍न: पशूनधिकृत्य 
श्रेयसी देवानृषींश्चाधिकृत्य नेति। अयं त्ववचनीयः प्रश्‍नः संसारो5यमन्तवानथानन्त इति । 
कुशलस्यास्ति संसारक्रमपरिसमाप्तिर्नेतरस्येत्यन्यतरावधरणे दोष: । तस्माद्ध्याकरणीय एवायं प्रश्‍न 
इति॥३३॥ 


गुणाधिकारक्रमपरिसमाप्तो केवल्यमुक्त तत्स्वरूपमवधार्यते-- 
पुरुषार्थशून्यानां गुणानां प्रतिप्रसवः केवल्य॑ स्वरूपप्रतिष्ठा वा 
चितिशक्तिरिति॥ ३४॥ 


कृतभोगापवर्गाणां पुरुषार्थशून्यानां यः प्रतिप्रसवः कार्यकारणात्मकानां गुणानां तत्कैवल्यम्‌, 
स्वरूपप्रतिष्ठा पुनर्बुद्धिसत्त्वानभिसम्बन्धातू पुरुषस्य चितिशक्तिरेव केवला, तस्याः सदा 
तथेवावस्थानं केवल्यमिति॥ ३४॥ 


॥ इति पातञ्जलयोगसूत्रे व्यासभाष्ये च केवल्यपादः चतुर्थः 
॥इति पातञ्जलयोगसूत्राणि व्यासभाष्यञ्च॥ 


